

# பிரதமரின் இஸ்ரேல் பயணத்தின்போது, வெளியிடப்பட்ட இந்தியா-இஸ்ரேல் கூட்டறிக்கை (ஜூலை 5, 2017)

Posted On: 05 JUL 2017 4:32PM by PIB Chennai

1. இரு நாடுகளுக்கும் இடையே தூதரக உறவு ஏற்பட்டதன் 25-ம் ஆண்டையொட்டி, இஸ்ரேல் பிரதமர் பெஞ்சமின் நேதன்யாஹூவின் அழைப்பை ஏற்று, இஸ்ரேலுக்கு பிரதமர் திரு.நரேந்திர மோடி, ஜூலை 4-6, 2017-ல் பயணம் மேற்கொண்டார். இஸ்ரேலுக்கு முதல்முறையாக இந்தியப் பிரதமர் மேற்கொண்டுள்ள இந்த வரலாற்றுப்பூர்வமான பயணம், இரு நாடுகளுக்கும் இடையேயான நட்புறவை வலுப்படுத்தியுள்ளது. மேலும், இருதரப்பு நல்லுறவை பாதுகாப்பு ஒத்துழைப்பாக உயர்த்தியுள்ளது.
2. நாகரீகத்தின் இரண்டு பிரிவுகளாக இருந்த இரு நாடுகளும், நூற்றாண்டுகளாக தங்களது பாரம்பரியத்தின் மூலம் வளர்ந்துள்ளதை இரு தலைவர்களும் குறிப்பிட்டனர். தங்களது இணைப்பின் முழு திறனையும் பயன்படுத்திக் கொள்ளும் வகையில், தங்களது நல்லுறவை விரிவான அடிப்படையில் கட்டமைக்க வேண்டும் என்ற தங்களது எண்ணத்தை இரு தலைவர்களும் உறுதிப்படுத்தினர். யூத சமூகத்தினர், எப்போதுமே, இந்தியாவை தாயகமாகக் கொண்டிருந்தனர். மேலும், உரிய மரியாதையுடன் நடத்தப்பட்டனர் என்பதை இரு தலைவர்களும் அங்கீகரித்தனர்.
3. தூதரக உறவு ஏற்பட்டு கால் நூற்றாண்டுக்குப் பிறகு, நல்லுறவின் வளர்ச்சியை ஆய்வுசெய்தனர். இரு நாடுகளின் இலக்குகள், எதிர்பார்ப்புகள் ஆகியவற்றை வெளிப்படுத்தும் வகையில், புதிய நடவடிக்கைகள் மற்றும் கொள்கைகளை வகுக்க இரு தலைவர்களும் ஒப்புக் கொண்டனர். மேலும், தங்களது ஒருங்கிணைந்த முயற்சிகளை பல்வேறு துறைகளுக்கும் விரிவுபடுத்த ஒப்புக் கொண்டனர். வளர்ச்சி, தொழில்நுட்பம், புத்தாக்கம், தொழில் முனைவோர் திறன், பாதுகாப்பு, ராணுவம் ஆகியவற்றில் இரண்டு நாடுகளும் மிகவும் நெருக்கமான கூட்டாளிகளாக மாறும் என்று அவர்கள் எதிர்நோக்கியுள்ளனர்.
4. வளர்ச்சியின் மையநிலையாக கருதி, நீர் மற்றும் வேளாண்மைத் துறையில் தீவிர ஒத்துழைப்பை ஏற்படுத்த இந்தியாவும், இஸ்ரேலும் ஒப்புக் கொண்டன. இதில், நீர் சேமிப்பு, கழிவுநீர் மேலாண்மை மற்றும் அதனை வேளாண்மைக்கு மீண்டும் பயன்படுத்துவது, உப்புநீர் சுத்திகரிப்பு, நீர் பயன்பாட்டு சீர்திருத்தங்கள் மற்றும் அதிநவீன நீர் தொழில்நுட்பங்களைப் பயன்படுத்தி, கங்கை மற்றும் பிற நதிகளை தூய்மைப்படுத்துதல் ஆகியவற்றில் கவனம் செலுத்தப்படும். மேலும், ஏற்கனவே உள்ள உயர்சிறப்பு மையங்களை (Centres of Excellence), இஸ்ரேல் வெளியுறவு அமைச்சகம் மற்றும் இந்திய வேளாண்மை அமைச்சகத்தின் கீழ், மறுசெயல்பாட்டுக்கு கொண்டுவருவதுடன் விரிவுபடுத்தப்படும். இதன்மூலம், வேளாண் உற்பத்தியாளர் அமைப்புகளை ஈடுபடுத்தி வர்த்தக ரீதியாக ஏற்றுக் கொள்ளக் கூடிய, வர்த்தக வழிமுறைகள் ஊக்குவிக்கப்படும்; தரமான விதைப்பு வழிமுறைகள் ஏற்படுத்தப்படும்; அறுவடைக்குப் பிந்தைய தொழில்நுட்பங்களை எவ்வாறு பயன்படுத்திக் கொள்வது என்ற தகவல்களை பரிமாறிக் கொள்வதுடன், அரசு-தனியார் கூட்டமைப்பு, வர்த்தகர்களுக்கு இடையேயான ஒத்துழைப்பு மற்றும் பிற வழிமுறைகள் மூலம், தனியார் துறையை ஈடுபடுத்தி, சந்தை இணைப்புகளை ஏற்படுத்துதல் ஆகியவை மேற்கொள்ளப்படும். இந்த ஒத்துழைப்பை வழிநடத்திச் செல்வதற்காக கூட்டுப் பணிக் குழுவை உருவாக்கவும் இரு தலைவர்களும் ஒப்புக் கொண்டனர்.
5. இருதரப்பு வர்த்தகம் மற்றும் முதலீட்டில் முழு திறனையும் பயன்படுத்திக் கொள்ள வேண்டியதன் அவசியத்தை இரண்டு பிரதமர்களும் குறிப்பிட்டனர். இந்த விவகாரத்தில், ஆய்வுசெய்து விரைந்து பரிந்துரைகளை அளிக்குமாறு இந்தியா-இஸ்ரேல் தலைமை செயல் அதிகாரிகள் கூட்டமைப்பை கேட்டுக் கொண்டனர். புத்தாக்கம் மற்றும் தொழில்முனைவோர் திறனில் இருதரப்பு ஒத்துழைப்பை வலுப்படுத்துவதன் அவசியத்தை இரு தலைவர்களும் வலியுறுத்தினர். புதிதாக தொழில் தொடங்குதல் துறையில் தீவிர ஒத்துழைப்பு வேண்டும் என்றும் வலியுறுத்தினர்.
6. தொழில் துறையில் ஈடுபட்டுள்ள ஆண்களும், பெண்களும் அடிக்கடி ஓரிடத்திலிருந்து மற்றொரு இடத்துக்கு செல்வதற்கான வாய்ப்புகளை ஏற்படுத்த வேண்டியதன் அவசியத்தை ஏற்றுக் கொண்டனர். 5 ஆண்டுகள் வரை, பல முறை சென்றுவரும் வகையில், விசாக்களை வழங்க வேண்டும் என்ற தொழில் துறையினரின் எதிர்பார்ப்புகளை குறிப்பிட்ட இந்தியாவும், இஸ்ரேலும், இதன் மூலம், மிகப்பெரிய அளவில் பொருளாதார மற்றும் வர்த்தகப் பரிமாற்றங்கள் ஏற்படும் என்று தெரிவித்தன.
7. இரு நாடுகளிலிருந்தும் இருதரப்பு முதலீட்டை ஊக்குவிக்கும் வகையில், முதலீடுகளைப் பாதுகாப்பதற்கான ஒப்பந்தத்தை மேற்கொள்வதற்கான பேச்சுவார்த்தையை நடத்துவது என இரு நாட்டு பிரதமர்களும் ஒப்புக் கொண்டனர்.
8. இந்தியா-இஸ்ரேல் தொழில் துறை ஆராய்ச்சி, மேம்பாடு மற்றும் புத்தாக்க நிதியத்தை ஏற்படுத்துவதற்காக புரிந்துணர்வு உடன்பாடு இறுதிசெய்யப்பட்டதை இரு பிரதமர்களும் வரவேற்றனர். இந்த நிதியத்தை இந்தியாவின் அறிவியல் மற்றும் தொழில்நுட்பத் துறையும், இஸ்ரேலின் தொழில்நுட்பவியல் புத்தாக்கத்துக்கான தேசிய ஆணையமும் தலா 20 மில்லியன் அமெரிக்க டாலர்கள் பங்களிப்புடன் ஏற்படுத்துகின்றன. இந்த புரிந்துணர்வு உடன்பாடு, இந்தியா மற்றும் இஸ்ரேலிய நிறுவனங்கள் கூட்டாக இணைந்து ஆராய்ச்சி மற்றும் மேம்பாட்டுத் திட்டங்களை மேற்கொள்ள முக்கியப் பங்கு வகிக்கும். இதன்மூலம், வர்த்தக நடவடிக்கைகளுக்கு தேவையான புத்தாக்க தொழில்நுட்பங்கள் மற்றும் பொருட்கள் உருவாக்கப்படும்.
9. இரு நாடுகளையும் சேர்ந்த தொழில் நிறுவனங்கள், ஆராய்ச்சி மற்றும் மேம்பாட்டு நிறுவனங்கள், அரசு அமைப்புகள் ஆகியவற்றுக்கு இடையே பல்வேறு வழியிலும் தொழில் புலமை ஒத்துழைப்பு அவசியம் என்பதை அங்கீகரித்துள்ள இஸ்ரேல், இந்தியாவில் 2018-ம் ஆண்டில் நடைபெற உள்ள ஆண்டு தொழில்நுட்ப மாநாட்டை நடத்தும் கூட்டு நாடாக இருக்குமாறு இந்தியா விடுத்த அழைப்பை மகிழ்ச்சியுடன் ஏற்றுக் கொண்டுள்ளது.
10. இஸ்ரேல் விண்வெளி முகமைக்கும் (ISA), இந்திய விண்வெளி ஆய்வு மையத்துக்கும் (ISRO) இடையே தற்போது இருந்துவரும் ஒத்துழைப்புக்கு இரு தலைவர்களும் வரவேற்பு தெரிவித்தனர். அணு கடிகார ஒத்துழைப்பு; ஜியோ - லியோ ஆப்டிகல் லிங்க்; கல்வி ஒத்துழைப்பு மற்றும் சிறிய செயற்கைக்கோள்களுக்கான மின்சார உந்துவிசை ஆகியவற்றுக்கான மேற்கொள்ளப்பட்ட மூன்று புரிந்துணர்வு உடன்பாடுகள் மற்றும் ஒத்துழைப்புக்கான செயல் திட்டங்களுக்கு இரு தலைவர்களும்

திருப்தி தெரிவித்தனர். இது இரு நாடுகளுக்கும் இடையேயான ஒத்துழைப்பை மேலும் வலுப்படுத்தும் என்று அவர்கள் தெரிவித்தனர். பரஸ்பர நலனுக்காக இரண்டு விண்வெளி அமைப்புகளும் ஒத்துழைப்பை மேலும் வலுப்படுத்த வேண்டும் என்று அவர்கள் ஊக்குவித்தனர். இந்தத் துறையில், இஸ்ரேலின் சிறிய செயற்கைக்கோளை அண்மையில் இந்திய விண்வெளி ஆய்வு மையம் (இஸ்ரோ) விண்வெளியில் செலுத்தியது முக்கியத்துவம் வாய்ந்த மைல்கல் என்று இரு தலைவர்களும் வரவேற்றனர்.

11. சுகாதாரத் துறையில் மிகப்பெரும் தரவு ஆராய்ச்சி (Big Data Analytics in Health Care) உள்ளிட்ட அதிநவீன தொழில்நுட்பங்களில் கூட்டு ஆராய்ச்சி மற்றும் மேம்பாட்டுத் திட்டங்களுக்கு ஆதரவு அளித்து தங்களது அறிவியல் மற்றும் தொழில்நுட்ப ஒத்துழைப்பை மேம்படுத்த இரு தரப்பிலும் ஒப்புக் கொண்டுள்ளதை இரண்டு தலைவர்களும் மகிழ்ச்சியுடன் குறிப்பிட்டனர். மேலும், பரஸ்பர பலம் மற்றும் நலன் அடிப்படையில், அதிநவீன தொழில்நுட்பப் பிரிவுகளில் இணைக்கப்பட்ட உயர்மதிப்பு ஆய்வு மையங்களை அமைப்பது உள்ளிட்ட அறிவியல்பூர்வ ஒத்துழைப்பை மேலும் வலுப்படுத்துவதற்கான வாய்ப்புகளை ஆராயுமாறு அறிவியல் மற்றும் தொழில்நுட்பத்துக்கான இந்தியா-இஸ்ரேல் கூட்டுக் குழுவுக்கு இரு பிரதமர்களும் உத்தரவிட்டனர்.

12. கடந்த பல ஆண்டுகளாகவே இருதரப்பு பாதுகாப்பு ஒத்துழைப்பானது முக்கியத்துவம் பெற்றுள்ளதை அவர்கள் உறுதிப்படுத்தினர். இந்தத் துறையில் எதிர்கால உற்பத்தியில், பாதுகாப்பு உபகரணங்களை கூட்டாக இணைந்து உற்பத்தி செய்ய முடிவுசெய்யப்பட்டது. இதில், இஸ்ரேலின் தொழில்நுட்பம் பரிமாறிக் கொள்ளப்பட்டு, இந்தியாவில் தயாரிப்போம் திட்டத்துக்கு சிறப்புக் கவனம் செலுத்தப்படும்.

13. அரசு மற்றும் தனியார் என இருதரப்பிலும் இணையதள பாதுகாப்பு மற்றும் நிலைத்தன்மையை ஊக்குவிக்க இந்தியாவும், இஸ்ரேலும் உறுதிபூண்டுள்ளன. தங்களது நாடுகளின் இணைய ஆணையங்களுக்கு இடையே பேச்சுவார்த்தையை வலுப்படுத்த வேண்டியதன் அவசியத்தை பிரதமர்கள் வலியுறுத்தினர். மேலும், இந்தத் துறையில், ஒத்துழைப்பை வலுப்படுத்துவது மற்றும் விரிவுபடுத்துவதுடன், அதனை செயல்படுத்துவதற்கான வழிமுறைகளை உருவாக்குவது என்ற தங்களது உறுதியை அவர்கள் வெளிப்படுத்தினர். இணையதள பாதுகாப்புத் துறையில் ஒத்துழைப்புக்கான வழிகாட்டி முறையை உருவாக்குவதன் மூலம், இணையதள விவகாரங்களில் தங்களது அகண்ட ஒத்துழைப்பை வலுப்படுத்துவது மற்றும் மேலும் ஒழுங்குபடுத்துவது என்பதை இரு தரப்பும் அங்கீகரித்தன.

14. உலக அமைதிக்கும், நிலைத்தன்மைக்கும் தீவிரவாதம் மிகப்பெரும் அச்சுறுத்தலாக இருப்பதை, இரு பிரதமர்களும் ஒப்புக் கொண்டனர். மேலும், தீவிரவாதத்தை அனைத்து வடிவிலும், கொள்கைகளிலும் முறியடிப்பது என்ற தங்களது வலிமையான வாக்குறுதியை வலியுறுத்தினர். எந்தவொரு நிலையிலும், தீவிரவாத செயல்பாடுகளை நியாயப்படுத்த முடியாது என்று அவர்கள் திட்டவாட்டமாக தெரிவித்தனர். தீவிரவாதிகள், தீவிரவாத அமைப்புகள், அதன் இணைப்புகள் மற்றும் அதனை ஊக்குவிப்போர், ஆதரிப்போர், தீவிரவாதத்துக்கு நிதியுதவி செய்வோர் அல்லது தீவிரவாதிகள் மற்றும் தீவிரவாதக் குழுக்களுக்கு புகலிடம் அளிப்போர் ஆகிய அனைவர் மீதும் கடும் நடவடிக்கைகளை எடுக்க வேண்டும் என்று தலைவர்கள் ஒப்புக் கொண்டனர். பேரழிவை ஏற்படுத்தும் ஆயுதங்கள் அல்லது தொழில்நுட்பங்களை தீவிரவாத இயக்கங்களுக்கு கிடைத்துவிடாமல் தடுக்க வேண்டியது அவசியம் என்று அவர்கள் வலியுறுத்தினர். சர்வதேச தீவிரவாதம் குறித்த ஒருங்கிணைந்த உடன்பாட்டை (Comprehensive Convention on International Terrorism - CCIT) விரைந்து ஏற்படுத்துவதற்கு ஒத்துழைப்பது என்று இரு தலைவர்களும் உறுதியளித்தனர்.

15. உள்நாட்டு பாதுகாப்பு மற்றும் பொது பாதுகாப்புக்கான ஒத்துழைப்பு குறித்த உடன்பாட்டில் குறிப்பிட்டுள்ளதை செயல்படுத்துவதில் இரு தலைவர்களும் தங்களது உறுதியை வெளிப்படுத்தினர். மேலும், இந்த உடன்பாட்டை திறமையாகவும், சிறப்பான முறையிலும் செயல்படுத்த பல்வேறு பணிக்குழுக்களை ஊக்குவித்தனர்.

16. உயர்கல்வி மற்றும் ஆய்வுத் துறையில் ஒத்துழைப்பை வலுப்படுத்துவதன் முக்கியத்துவத்தை இரண்டு பிரதமர்களும் குறிப்பிட்டனர். மேலும், இதனை உரிய உடன்பாடுகள் மற்றும் கூட்டு ஆய்வு மானியத் திட்டங்கள் மூலம் ஊக்குவிக்க ஒப்புக் கொண்டனர்.

17. இந்தியா மற்றும் இஸ்ரேல் மக்களுக்கு இடையேயான தொடர்புகள் வளர வேண்டியதன் முக்கியத்துவத்தை இரு தலைவர்களும் குறிப்பிட்டனர். இதற்கு, இந்தியா, இஸ்ரேல் இடையே விமானப் போக்குவரத்தை மேலும் வலுப்படுத்துவது உள்ளிட்ட அனைத்து வழிகளிலும் பயணம் மற்றும் சுற்றுலாவை ஊக்குவிப்பதற்கான வழிவகைகளை செய்ய இரு தலைவர்களும் ஒப்புக் கொண்டனர்.

18. இரண்டு சமூகத்தினரையும் இணைப்பதற்காக இந்தியாவில் யூத இன மக்கள் மற்றும் இஸ்ரேலில் உள்ள இந்திய வம்சாவளி யூதர்கள் செய்த பங்களிப்பை வரவேற்ற பிரதமர் திரு. நரேந்திர மோடி, இஸ்ரேலில் இந்திய கலாச்சார மையம் திறக்கப்படும் என்று அறிவித்தார். இதனை பிரதமர் நேதன்யாஹூ முழுமனதுடன் வரவேற்றார். இந்திய கலாச்சாரத்துக்கு முழு மதிப்பு அளிப்பதாக அவர் தெரிவித்தார். ஜூன் 21-ம் தேதியை சர்வதேச யோகா தினமாக அறிவிக்கச் செய்து, யோகா பயிற்சியை ஊக்குவிக்க பிரதமர் திரு. நரேந்திர மோடி மேற்கொண்டுவரும் முயற்சிகளுக்கு இஸ்ரேல் முழு ஒத்துழைப்பு மற்றும் ஆதரவு அளிப்பதை நேதன்யாஹூ நினைவுகூர்ந்தார்.

19. இஸ்ரேலில் மற்றவர்களை கவனித்துக் கொள்ளும் (care-givers) பணியில் ஈடுபட்டுள்ள இந்தியர்களின் பங்களிப்பை இரண்டு பிரதமர்களும் அங்கீகரித்தனர். மேலும், அவர்கள் ஒழுங்குமுறையின் கீழ், தொடர்ந்து, இஸ்ரேலுக்கு வருவதை உறுதிப்படுத்துவதற்கான பரஸ்பரம் ஏற்றுக் கொள்ளக் கூடிய வழிமுறைகளை உருவாக்க வேண்டும் என்று இருவரும் விருப்பம் தெரிவித்தனர்.

20. இஸ்ரேல்-பாலஸ்தீன அமைதி நடவடிக்கைகளின் முன்னேற்றம் குறித்து இரண்டு பிரதமர்களும் ஆலோசனை நடத்தினர். பிராந்தியத்தில் சரியான மற்றும் நிலைத்து இருக்கக் கூடிய அமைதியை ஏற்படுத்த வேண்டும் என்று அவர்கள் வலியுறுத்தினர். இருதரப்புக்கும் இடையே பரஸ்பரம் அங்கீகரிப்பது மற்றும் பாதுகாப்பு ஏற்பாடுகள் அடிப்படையில், விரைந்து பேச்சுவார்த்தை நடத்தி தீர்வுகாண ஆதரவு அளிப்பது என்று இருவரும் மறுஉறுதி அளித்தனர்.

21. இந்தப் பயணத்தின்போது, கீழ்க்காணும் ஒப்பந்தங்கள் கையெழுத்தாகின:

அ. இந்தியா-இஸ்ரேல் தொழில் துறை ஆராய்ச்சி, மேம்பாடு மற்றும் தொழில்நுட்ப புத்தாக்க நிதியத்தை அமைப்பதற்காக இந்தியாவின் அறிவியல் மற்றும் தொழில்நுட்பத் துறைக்கும், இஸ்ரேலின் தேசிய தொழில்நுட்பவியல் புத்தாக்க ஆணையத்துக்கும் இடையே புரிந்துணர்வு உடன்பாடு

ஆ. இந்தியாவில் நீர்ப் பாதுகாப்புக்கான தேசிய அளவிலான பிரச்சாரத்தை மேற்கொள்வதற்காக இந்திய குடியரசின் குடிநீர் மற்றும் துப்புறவு அமைச்சகத்துக்கும், இஸ்ரேல் அரசின் தேசிய கட்டமைப்பு, எரிசக்தி மற்றும் நீர் ஆதாரங்கள் அமைச்சகத்துக்கும் இடையே புரிந்துணர்வு உடன்பாடு

இ. இந்தியாவில் மாநில நீர் பயன்பாட்டு சீர்திருத்தங்களை மேற்கொள்வதற்காக இந்திய குடியரசில் உள்ள உத்தரப்பிரதேச அரசின் உ.பி. நீர் கழகத்துக்கும், இஸ்ரேல் அரசின் தேசிய கட்டமைப்பு, எரிசக்தி மற்றும் நீர் ஆதாரங்கள் அமைச்சகத்துக்கும் இடையே புரிந்துணர்வு உடன்பாடு

ஈ. இந்தியா-இஸ்ரேல் மேம்பாட்டு ஒத்துழைப்பு - வேளாண்மைத் துறையில் 2018 முதல் 2020 வரையான மூன்று ஆண்டுகால பணித் திட்டம்

உ. அணு கடிகார விவகாரத்தில் ஒத்துழைப்புக்காக இந்திய விண்வெளி ஆய்வு மையம் (இஸ்ரோ) மற்றும் இஸ்ரேல் விண்வெளி முகமை (ஐ.எஸ்.ஏ.) இடையேயான ஒத்துழைப்புத் திட்டம்

ஊ. ஜியோ-லியோ ஆப்டிகல் லிங்க் விவகாரத்தில் ஒத்துழைப்புக்காக இந்திய விண்வெளி ஆய்வு மையம் (இஸ்ரோ) மற்றும் இஸ்ரேல் விண்வெளி முகமை (ஐ.எஸ்.ஏ.) இடையே புரிந்துணர்வு உடன்பாடு

எ. சிறிய செயற்கைக்கோள்களுக்கான மின்சார உந்துவிசை விவகாரத்தில் ஒத்துழைப்புக்காக இந்திய விண்வெளி ஆய்வு மையம் (இஸ்ரோ) மற்றும் இஸ்ரேல் விண்வெளி முகமை (ஐஎஸ்ஏ) இடையே புரிந்துணர்வு உடன்பாடு

22. சிறப்பான உபசரிப்பை அளித்ததற்காக இஸ்ரேல் மக்களுக்கும், அரசுக்கும் பிரதமர் திரு. நரேந்திர மோடி நன்றி தெரிவித்துக் கொண்டார். மேலும், பரஸ்பரம் ஏற்றுக் கொள்ளும் சமயத்தில், இந்தியாவுக்கு வருமாறு பிரதமர் நேதன்யாஹூவுக்கு பிரதமர் நரேந்திர மோடி அழைப்பு விடுத்தார். இந்த அழைப்பை பிரதமர் நேதன்யாஹூ ஏற்றுக் கொண்டார்.

\*\*\*

(Release ID: 1495318) Visitor Counter : 7

Read this release in: English

